



## மேலும் 81 பேர் சிக்கினார்கள்!

நாட்டில் தனிமைப்படுத்தல் சட்டவிலக்களை மீறிய குற்றச்சாட்டில் மேலும் 81 பேர் கைது செய்யப்பட்டுள்ளனர்.

இன்று காலை 6 மணியுடன் முடிவடைந்த 24 மணி நேரத்திலேயே குறித்த சந்தேகநபர்கள் கைது செய்யப்பட்டுள்ளனர் என்று பொலிஸ் ஊடகப்பிரிவு தெரிவித்துள்ளது.

## ஆரியகுளத்தில் மது அடையாளங்களுக்கு இடம் வழங்கப்படாது!

யாழ். மாநகர மேயர் மணிவண்ணன் திட்டவட்டம்



(இ.கலையமுதன்)  
யாழ். ஆரியகுளம் அபிவிருத்தியில் எந்தவொரு மதச் சார்பு அடையாளங்களையும் உட்புகுத்தவில்லை; உட்புகுத்தப்போவதுமில்லை.  
- இவ்வாறு யாழ்ப்பாணம் மாநகர சபையின் மேயர் வி.மணிவண்ணன் தெரிவித்தார்.  
ஆரியகுளத்தின் மத்தியில் மத நல் விணக்க மண்டபம் அமைப்பது தொடர்பில் ஊடகங்களில் வெளிவந்த செய்தி

தொடர்பாக விளக்கமளிக்கும் முகமாக இன்று ஊடக சந்திப்பு ஏற்பாடு செய்யப்பட்டது. இதன்போதே அவர் மேற்கண்டவாறு கூறினார்.  
அவர் மேலும் தெரிவிக்கையில் - ஊடகங்களுக்கும் சமூகவலைத்தள நண்பர்களுக்கும் நன்றிகள். செய்திகளில் தொடர்ச்சியாக என்னைப் பற்றி எழுதி எனது பெயரை மக்களின் மனங்களில் நிலைத்து நிற்க உதவியுள்ளீர்கள். பத்திரிகையாளர்களிடமும், சமூக

வலைத்தள எழுத்தாளர்களிடமும் ஒன்றைக் கேட்டுக்கொள்ள விரும்புகின்றேன். உங்களுடைய எழுத்துக்கள் பிரதேச மக்களுடைய அபிவிருத்தியை பாதிக்காததாக இருக்க வேண்டும். என்னுடைய நற்பெயருக்கு களங்கம் விளைவித்தால் அதனை நான் கண்டுகொள்ள மாட்டேன். ஆனால், என்மேல் உள்ள காழ்ப்புணர்ச்சியில் மக்களுக்குக் கிடைக்கக்கூடிய அபிவிருத்தியை பாதிக்குமாறு எழுத்தாளர்கள்.

# யாழ். ஆரியகுளம் பகுதியை புனித பிரதேசமாக மாற்றுக!

நாக விகாரை விகாராதிபதி வலியுறுத்து

(இ.கலையமுதன்)

யாழ்ப்பாணம் - ஆரியகுளம் பகுதியை ஒரு புனித பிரதேசமாக மாற்ற வேண்டும் என்று யாழ். நாக விகாரையின் விகாராதிபதி ஸ்ரீ விமல தேரர் வலியுறுத்தியுள்ளார்.  
யாழ். ஆரியகுளம் பகுதியில் பௌத்த விகாரை அமைக்கப்படவுள்ளது என ஊடகங்களில் வெளிவந்த செய்தி தொடர்பில் இன்று ஊடகங்களுக்குக் கருத்துத் தெரிவிக்கும்போதே அவர் மேற்கண்டவாறு கூறினார்.



## யாழ். மத்திய பஸ் நிலையத்துக்குள் பஸ் மோதி வயோதிபப் பெண் சாவு!

(எஸ்.நிதர்ஷன்)

யாழ்ப்பாணம் மத்திய பஸ் நிலையத்தினுள் இன்று காலை இடம்பெற்ற பஸ் விபத்தில் வயோதிபப் பெண் ணொருவர் உயிரிழந்துள்ளார்.  
காலை பஸ் நிலையத்துக்குள் நுழைந்த இலங்கை போக்குவரத்துச் சபைக்குச் சொந்தமான பஸ், பஸ் நிலைய வளாகத்தினுள் நின்ற வயோதிபப் பெண்

ணொருவரை மோதியது.

விபத்தில் படுகாயமடைந்த வயோதிபப் பெண்ணை அங்கிருந்தவர்கள் மீட்டு யாழ். போதனா வைத்திய சாலையில் சிகிச்சைக்காகச் சேர்த்தனர்.  
சுமார் 30 நிமிடங்களுக்கு மேல் குறித்த வயோதிபப் பெண்ணுக்கு அதிதீவிர சிகிச்சை வழங்கப்பட்ட போதிலும், சிகிச்சை பயனின்றி அவர்

## பொலிஸ் தடுப்புக் காவலில் இருந்த நபர் திடீரென சுகவீனமுற்று மரணம்

(ந.லோகதயாளன்)

போதைப்பொருளை உடைமையில் வைத்திருந்தார் எனும் குற்றச்சாட்டில் மன்னார் பொலிஸாரினால் கைது செய்யப்பட்டு, பொலிஸ் காவலில் தடுத்து வைக்கப்பட்டிருந்த சந்தேகநபர் திடீரென சுகவீனமுற்று வைத்தியசாலையில் சேர்க்கப்பட்ட நிலையில் உயிரிழந்துள்ளார்.  
எருக்கலம்பிட்டி, தர்கா நகர் பகுதியைச் சேர்ந்த இளம் குடும்பஸ்தரான ரம்ஸான் (வயது - 29)

## போதைப்பொருளுடன் இருவர் மடக்கீப்பிடிப்பு

(ந.லோகதயாளன்)  
மன்னார், முருங்கன் பகுதியில் 9 கிலோ 920 கிராம் ஊஸ்போதைப்பொருளுடன் இருவர் கைது செய்யப்பட்டுள்ளனர்.  
பொலிஸாருக்குக் கிடைக்கப்பெற்ற இரகசியத் தகவலுக்கு அமைய நேற்றிரவு மேற்கொள்ளப்பட்ட

## இம்மாத இறுதிக்குள் பாடசாலைகள் திறப்பு

கல்வி அமைச்சர் தெரிவிப்பு

இலங்கையில் இம்மாத இறுதிக்குள் பாடசாலைகளை திறப்பதே எமது இலக்கு என்று கல்வி அமைச்சர் தினேஷ் குணவர்தன தெரிவித்தார்.  
நாட்டில் கொரோனா பரவல் ஓரளவு கட்டுப்பாட்டுக்குள்



## மகாத்மா காந்தியின் பிறந்த நாள் நிகழ்வு



(இ.கலையமுதன்)

மகாத்மா காந்தியின் 153 ஆவது பிறந்த நாள் நிகழ்வு இன்று காலையாழ்ப்பாணத்தில் நடைபெற்றது.  
யாழ்ப்பாணத்திலுள்ள இந்தியத் துணைத் தூதரகத்தின் ஏற்பாட்டில் யாழ். ஆஸ்பத்திரி வீதியில் உள்ள மகாத்மா காந்தியின் உருவச்சிலைக்கு மலர் மாலை அணிவிக்கப்பட்டு மரியாதை

செலுத்தப்பட்டது.

இந்த நிகழ்வில் இந்தியத் துணைத் தூதர் ராகேஷ் நடராஜ் ஜெயபாஸ்கரன், வடக்கு மாகாண அமைச்சர் சி.வி.கே.சிவஞானம், யாழ். மாநகர மேயர் வி.மணிவண்ணன், மாநகர ஆணையாளர் மற்றும் இந்தியத் தூதரக அதிகாரிகள் ஆகியோர் கலந்து கொண்டனர்.

## இராணுவத்தினரைக் கண்டதும் ஆயுதங்களை வீசி விட்டுத் தப்பியோடிய வன்முறைக் கும்பல்

(எஸ்.நிதர்ஷன்)

வன்முறைக்குத் தயாரான கும்பல் ஒன்று இராணுவத்தினரைக் கண்டதும் தமது ஆயுதங்களைக் கைவிட்டு தப்பியோடியுள்ளது.  
யாழ்.. புத்தூர், ஆவரங்கால் வடக்கு பகுதியில் நேற்று மாலை இடம்பெற்ற

குறித்த சம்பவம் தொடர்பில் மேலும் தெரியவருவதாவது,  
குழுவொன்று மோதல் சம்பவம் ஒன்றுக்குத் தயாராக இருக்கின்றது என இராணுவப் புலனாய்வுப் பிரிவினருக்குக் கிடைக்கப்பெற்ற தகவலின் அடிப்படையில் சம்பவ இடத்துக்கு

**யாழ். மத்திய பஸ் நிலையத்துக்குள் .....**

(முதலாம் பக்கத் தொடர்ச்சி)  
உயிரிழந்தார்.  
பிரேத பரிசோதனைக்காகச் சடலம் யாழ்ப்பாணம் போதனா வைத்தியசாலையின் பிரேத அறையில் வைக்கப்பட்டுள்ளது.

**சம்பவம் தொடர்பில் யாழ்ப்பாணம் போதைப்பொருளுடன் ....**

(முதலாம் பக்கத் தொடர்ச்சி)  
சுற்றிவளைப்பின்போதே இவர்கள் கைது செய்யப்பட்டுள்ளனர்.  
வவுனியாவைச் சேர்ந்த 30 மற்றும் 42 வயதுடைய இரு சந்தேகநபர்களே கைதுசெய்யப்பட்டுள்ளனர்.

**இம்மாத இறுதிக்குள் ....**

(முதலாம் பக்கத் தொடர்ச்சி)  
கொண்டுவரப்பட்டதை அடுத்து படிப்படியாக நாட்டை மீளத் திறக்க வேண்டிய நிலை உள்ளது என்றும் அவர் குறிப்பிட்டார்.  
அதனடிப்படையில் கட்டம் கட்டமாக பாடசாலைகளைத் திறக்க நடவடிக்கை எடுக்கப்பட்டுள்ளது என்றும் அவர் மேலும் கூறினார்.

**இராணுவத்தினரைக் .....**

(முதலாம் பக்கத் தொடர்ச்சி)  
இராணுவத்தினர் சென்றிருந்தனர்.  
இராணுவத்தினரைக் கண்டதும் கும்பல் தம்பிடம் இருந்த ஆயுதங்களை வீசி விட்டு அவ்விடத்தில் இருந்து தப்பிச் சென்றுள்ளது.  
சம்பவம் தொடர்பில் இராணுவத்தினரால், அச்சுவேலிப் பொலிஸாருக்கு அறிவிக்கப்பட்டதை அடுத்து, சம்பவ இடத்துக்குச் சென்ற அச்சுவேலிப் பொலிஸார் வீசப்பட்ட ஆயுதங்களை மீட்டனர்.  
6 மோட்டார் சைக்கிளில் 12 இற்கும் மேற்பட்டவர்கள் சம்பவ இடத்தில் கூடி நின்றனர் எனவும், அவர்களைக் கைது செய்வதற்கான நடவடிக்கைகள் முன்னெடுக்கப்பட்டுள்ளன எனவும் பொலிஸார் தெரிவித்தனர்.

**மேலும் 81 .....**

(முதலாம் பக்கத் தொடர்ச்சி)  
அந்தவகையில் தனிமைப்படுத்தல் சட்டவிகளை மீறினர் என இதுவரை மொத்தம் 79 ஆயிரத்து 804 பேர் கைது செய்யப்பட்டுள்ளனர்.

**பொலிஸ் தடுப்புக் .....**

(முதலாம் பக்கத் தொடர்ச்சி)  
என்பவரே இவ்வாறு உயிரிழந்துள்ளார்.  
குறித்த சம்பவம் தொடர்பாக மேலும் தெரியவருவதாவது,  
மன்னார், எருக்கலம்பிட்டி பகுதியைச் சேர்ந்த இருவர் நேற்றிரவு ஓட்டோவில் புதுக்குடியிருப்பு பகுதிக்குச் சென்று மீண்டும் எருக்கலம்பிட்டி கிராமத்தை நோக்கி வந்துள்ளனர்.  
இதன்போது எருக்கலம்பிட்டி- புதுக்குடியிருப்பு பிரதான வீதியில் கண்காணிப்பு நடவடிக்கைகளை மேற்கொண்ட மன்னார் பொலிஸார் ஓட்டோவை வழிமறித்து சோதனையிட்ட நிலையில் போதைப் பொருள் வைத்திருந்தார்கள் என்ற சந்தேகத்தின் அடிப்படையில் குறித்த இருவரையும் கைதுசெய்து மன்னார் பொலிஸ் நிலையத்தில் ஒப்படைத்தனர்.  
இந்த நிலையில் இருவரையும் இன்று காலை மன்னார் நீதிவான் முன்னிலையில் ஆஜர்படுத்த நடவடிக்கைகளை மேற்கொண்ட நிலையில் ரம்ஸான் என்ற இளம் குடும்பஸ்தருக்கு திடீர் சுகயீனம் ஏற்பட்டுள்ளது.  
பாதிக்கப்பட்ட இளம் குடும்பஸ்தரை மன்னார் மாவட்ட பொது வைத்தியசாலையில் பொலிஸார் சேர்த்தனர்.  
இந்த நிலையில் குறித்த நபர் வைத்தியசாலையில் உயிரிழந்தார்.  
குறித்த நபர் மன்னார் பொலிஸ் நிலையத்தில் வைத்து கடுமையாக தாக்கப்பட்ட நிலையில் உயிரிழந்திருக்கக்கூடும் என்று உறவினர்கள் சந்தேகம் எழுப்பியுள்ளனர். இந்த நிலையில், சடலம் மன்னார் மாவட்ட பொது வைத்தியசாலையில் வைக்கப்பட்டுள்ளது.  
மேலதிக விசாரணைகளை மன்னார் மாவட்ட பொது வைத்தியசாலை பொலிஸார் மேற்கொண்டு வருகின்றனர்.

பொலிஸார் விசாரணைகளை முன்னெடுத்துள்ளனர்.

**யாழ். ஆரியகுளம் .....**

(முதலாம் பக்கத் தொடர்ச்சி)  
அவர் மேலும் தெரிவித்ததாவது:-  
நான் யாழ்ப்பாணத்தில் இருந்து வெளிவரும் பத்திரிகை ஒன்றில் ஆரியகுளம் அபிவிருத்தி சம்பந்தமாகவும் அதில் புத்தவிகாரை அமைக்க முயற்சி என்ற செய்தியையும் பார்த்தேன். அந்தச் செய்தியில் எந்தவித உண்மையும் இல்லை.  
நாக விகாரைக்கு அண்மையில் சுற்றுலா மையத்தை அமைப்பது தொடர்பில் எனது அதிருப்தியை வெளியிட்டிருக்கின்றேன்.  
குறித்த அபிவிருத்தி தொடர்பில் எம்முடன் கலந்தாலோசிக்கப்படவில்லை. இது ஒரு புனித பூமி. இந்தக் குளத்தில் சுற்றுலா ஹோட்டலை குளத்தின் நடுவில் அமைப்பதை நிறுத்தி இந்து மற்றும் ஏனைய மதத்தவர்கள் ஒன்றிணைந்து செயற்படக் கூடியவாறு ஒரு நல்லிணக்க மண்டபம் ஒன்றை அமைக்குமாறு கோரிக்கை விடுத்திருந்தேன்.  
ஆனால், குறித்த பத்திரிகையில் நாம் புத்தர் சிலை அமைக்கப் போகின்றோம் எனச் செய்தி வெளியிட்டிருக்கிறார்கள். நாங்கள் அவ்வாறு ஒன்றும் செய்வதற்கு எண்ணவில்லை. ஒரு தியான மண்டபமாக மாற்றுவதற்குத்தான் யோசித்துள்ளோம்.  
புனித பிரதேசம் என்பதால் குளத்தின் நடுவில் ஒரு தியான மண்டபத்தை அமைத்தால் அது அனைத்து மதத்தினருக்கும் உதவியாக இருக்கும் என்பது எமது நிலைப்பாடு.  
இந்து மதமும் பௌத்த மதமும் சர்வமத குழுவாக இணைந்து யாழில் ஒற்றுமையாகச் செயற்பட்டு வருகின்றோம். விசேடமாக ஆரியகுளம் பகுதியில் அண்மையில் சைவ ஆலயம் உள்ளது. அதே போல் அண்மையில் பௌத்த விகாரையும் உள்ளது.  
இந்து மக்கள், வேறு மத மக்கள் என்று பார்க்காது அனைவரும் இணைந்து செயற்படுகின்றோம்.  
நாக விகாரை நுழைவாயிலில் பார்த்தால் தெரியும். இந்துமத தெய்வங்களின் சிலைகள் வைக்கப்பட்டுள்ளன. ஒவ்வொரு நாளும் சிறப்பு பூஜைகளும் இடம்பெறுகின்றன.  
இந்து மதத்தில் முழுமுதல் கடவுளின் சிலையும் வைக்கப்பட்டு பூஜை வழிபாடு இடம்பெறுகின்றது. நாம் கூறுவது என்னவென்றால் இந்தப் பகுதியை ஒரு புனித பிரதேசமாக மாற்ற வேண்டும்.  
விகாரையுடன் சம்பந்தப்பட்ட குளம்

என்பதால் எம்முடனும் கலந்தாலோசிக்காமல் தீருக்கலாம். ஆனால், அவ்வாறு இடம் பெற வில்லை. யாழ். மாநகர மேயரே நேரில் கண்டபோது ஏன் குள அபிவிருத்தி தொடர்பாக எம்முடன் கலந்துரையாடவில்லை எனக் கேட்டேன். தற்போது கொரோனா சூழ்நிலை காரணமாக தாங்கள் யாருடனும் கலந்துரையாடவில்லை என்று அவர் கூறினார்.  
எனவே, நான் ஒன்றைக் கூற விரும்புகின்றேன். சுற்றுலா மையமாக மாற்றினால் இது ஒரு புனித பிரதேசமாக இருக்காது. எனவே, இந்து - பௌத்த நல்லிணக்க மண்டபம் ஒன்றை அமைக்குமாறு நான் மேயரிடம் கோரிக்கை விடுத்திருக்கின்றேன்.  
நாங்கள் யாழ்ப்பாண மாவட்டத்தில் அனைத்து மதத்தவர்களுடனும் இணைந்து செயற்படுகின்றோம். நேற்றுக்கூட அனைத்து மதத்தலைவர்களும் இணைந்து பூஜை வழிபாட்டில் கலந்து கொண்டோம். எனவே, யாழ். மாவட்டத்தில் அனைத்து மதத்தவர்களும் ஒன்றிணைந்து செயற்படுகின்றோம்.  
சிலர்தமது அரசியல் தேவைகளுக்காக மதவாதங்களைத் தூண்டி மக்களைக் குழப்பி விட யோசிக்கின்றார்கள். மக்களைத் தூண்டி விடுகின்றார்கள். எனவே, இதனை மக்கள் விளங்கிக்கொள்ள வேண்டும். நாங்கள் இந்த நாட்டில் நல்லிணக்கத்தோடு சமாதானமாக வாழ முயற்சிக்கின்றோம். எனவே, ஒரு சிலரின் அரசியல் இலாபங்களுக்காக மதங்களுக்கிடையில் பிரச்சினைகளைத் தூண்டிவிடும் செயற்பாடுகளை உடனடியாக நிறுத்த வேண்டும் - என்றார்.

**ஆரியகுளத்தில் .....**

(முதலாம் பக்கத் தொடர்ச்சி)  
ஆரியகுளம் புனரமைப்பு என்பது என்னால் தயாரிக்கப்பட்ட திட்டம். அதில் என்ன உள்ளன என்பதைப் பகிரங்கமாகவே வெளிப்படுத்தியுள்ளோம். ஆரியகுளம் அபிவிருத்தியில் எந்தவொரு மதச் சார்பு அடையாளங்களையும் உட்புகுத்தவில்லை; உட்புகுத்தப் போவதுமில்லை.  
நான் மேயராக இருக்கும் வரை குளத்தில் எந்தவொரு மதமும் பிரதிபலிக்க இடமளிக்கப்படமாட்டாது. இது தொடர்பில் மக்கள் அச்சப்பட வேண்டாம். மக்கள் அச்சப்படும் வகையில் போலியான தகவல்களைப் பரப்புவதைத் தவிர்க்குமாறு ஊடகம் மற்றும் சமூக வலைத்தள எழுத்தாளர்களிடம் வேண்டுகோள் விடுக்கின்றேன்.  
விகாராதிபதியால் அனுப்பப்பட்ட கடிதத்தில் புத்தர் சிலை பற்றி எதுவும் கூறவில்லை. மத நல்லிணக்க மண்டபம் அமைப்பது பற்றியே கூறப்பட்டிருக்கின்றது.

ஒரு கடிதம் வந்தால் அதனை மாநகரசபைக்கு விடுவதே என்னுடைய வழமை. நாவலர் மண்டப விவகாரத்திலும் அதையே செய்தேன். நான் தனித்து முடிவெடுக்க இது என்னுடைய சொத்தல்ல. அதைச் சபையே தீர்மானிக்க வேண்டும். இதை என்னால் நிராகரிக்க முடியும். ஆனாலும், நான் நிராகரிக்காமல் அதைச் சபைக்கு விடுவதே வழமை. மத நல்லிணக்க மண்டபம் அமைக்க விடுக்கப்பட்ட கோரிக்கைக் கடிதம் உடனடியாக ஆணையாளருக்கு அனுப்பப்பட்டு, ஆணையாளர் ஊடாக செயலாளருக்கு அனுப்பப்பட்டது.  
கூட்ட நிகழ்ச்சிகளைத் தயாரிப்பது செயலாளரே. இந்தக் கடிதம் அடுத்த சபையில் எடுத்துக்கொள்ளப்படும். அதன்போது, மதச்சார்பற்ற இடமாகத் தொடர்ந்தும் ஆரியகுளத்தைப் பேணுவதுடன் மக்களுக்கான பொழுதுபோக்கு மையமாகப் பேணப்பட வேண்டும் என்று நான் தனிப்பட்ட முறையில் ஒரு வேண்டுகோளை விடுப்பேன். அதை ஏற்றுக்கொள்வதும் ஏற்றுக்கொள்ளாததும் சபையின் வேலை.  
இப்போது ஆரியகுளம் பகுதியில் முதலாம் கட்ட அபிவிருத்திப்பணிகள் இடம்பெறுகின்றன. முதலாம் கட்டமாக நடைபாதை மற்றும் குளத்தைச் சுற்றி கம்பி வேலியடைத்தல் என்பன இடம்பெறும். இரண்டாம் கட்டப் பணிகளுக்குரிய நிதிகளை நன்கொடையாளர்கள் தர முன்வந்தால் அபிவிருத்திப் பணிகள் தொடரும்.  
இப்போது ஆரியகுளம் பற்றி முகநூலில் எழுதுபவர்கள் நாவற்குழியில் விகாரை கட்டப்பட்டபோது எங்கே சென்றார்கள் எனத் தெரியவில்லை. டிசம்பருக்குப் பின்னர் நாங்கள் அதிகாரத்தில் இருக்கமாட்டோம். அதன் பின்னர் தமிழ் மக்களுக்கு எதிரான நடவடிக்கை மேற்கொள்ளப்பட்டால் அதனை அரசியல் வாதிகளும் சமூக ஆவல்களும் மே தடுக்க வேண்டும் - என்றார்.

**விளம்பரத் தொட்புகளுக்கு  
தொலைபேசி இலக்கம் -  
076 443 8622  
மின்னஞ்சல் -  
kalaikkathiradv@gmail.com**

முதல் முதலில்  
688  
தரச்சான்றிதழ்  
வழங்கப்பட்டது

கைகளுக்கு பாதுகாப்பானது

உங்கள் துணைப்பொருட்களுக்கு உபயோகிக்கவல்லது

உங்கள் இல்லத்தை மற்றும் பணியிடத்தை சுத்தமாக வைக்க உதவுகின்றது

**இன்றே  
Order செய்யுங்கள்**

99.9%  
தரத்தின் உயர்ந்த  
தரத்தை உறுதிப்படுத்துகிறது

# நமது பார்வை

உண்மை - நேர்மை - பக்கம் சாராமை

ஆசிரியர்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com  
தொலைபேசி - 021 222 3000 இணையம் - onlinekathir.com

## வினையை வாங்கும் ஏற்பாடு

கொரோனாப் பேரிடர் மற்றும் அந்தப் பரவல் தொற்றுக் கட்டுப்பாடு தொடர்பாக நடைமுறைப்படுத்தப்பட்ட ஊரடங்கும் பொது முடக்கமும் தளர்த்தப்பட்டு விட்டன. நாடு திறந்து விடப்பட்டு விட்டது. பொதுப் போக்குவரத்துகள் வழமைக்குத் திரும்ப உள்ளன. பாடசாலைகளை மீள இயக்குவது குறித்துப் பேசப்படுகின்றது. மாணவர்கள், பொதுமக்கள் திரும்பவும் ஒன்று கூடும் சூழல் ஏற்பட்டு வருகின்றது. நாட்டை மாதக்கணக்காக மூடிவைக்க முடியாது. எப்படியும் திறந்தாக வேண்டும். அது காலத்தின் கட்டாயம் என்பது மறுக்க முடியாத உண்மைதான். எனினும் இந்த விடயத்தை ஒட்டி நிபுணர்கள் - துறை தோய்ந்தவர்கள் - கூறியுள்ள இரண்டு கருத்துக்கள் நோக்கப்பட வேண்டியவையாக உள்ளன.

✦ எதுவித அறிகுறியும் வெளிப்படுத்தாது, கொவிட் தொற்றாளர்கள் என்று அடையாளம் தெரியாத, வைரஸ் காவிகள் சமூகத்தில் தாராளமாக உள்ளனர். ஆகவே நாடு திறக்கப்பட்டுள்ள நிலையில் சுகாதார வழிமுறைகளை மீறி செயற்படும் பட்சத்தில் மீண்டும் ஒரு மோசமான தொற்று அலைக்கு முகம் கொடுக்க நேரிடும் எனப் பொது சுகாதாரப் பரிசோதகர்கள் சங்கத்தின் தலைவர் உபுல் நோஹண தெரிவித்துள்ளார்.

✦ தடுப்பூசியால் தூண்டப்பட்டு, கிடைத்துள்ள எதிர்ப்பு சக்தியானது நோய் தீவிரம் அடைவதற்கும், மரணம் சம்பவிப்பதற்கும் எதிரான பாதுகாப்பை - காவலரணை - தருமே தவிர கொழும்பைக் குறைப்பதில் பயனுறுதி மிக்கதாக இருக்காது என இலங்கை மருத்துவ சங்கம் தெரிவித்துள்ளது.

இந்த இரண்டும் மக்கள் கவனத்தில் கொள்ள வேண்டிய விடயங்கள் ஆகும்.

கொவிட் தொற்றாளர்களில் எண்பது வீதமானோருக்கு அது எந்தவித அறிகுறிகளையும் வெளிப்படுத்தாது என்பதை கவனத்தில் கொள்ளுங்கள் என்கிறார் உபுல் நோஹண.

ஆகவே, கொவிட் தொற்றாளர்கள் என்று அடையாளம் காணப்படாமல் எண்ணிக்கையைப் போல நான்கு மடங்கு எண்ணிக்கையானோர் வரை கொரோனா வைரஸ் காவிகளாக சமூகத்தின் மத்தியில் நடமாட வாய்ப்புண்டு என்பதைத் தான் நாம் கவனத்தில் கொள்ள வேண்டும்.

அத்தோடு, வீடுகளில் இறக்கும் நபர்கள் பி.சி.ஆர். பரிசோதனைக்கு உட்படுத்தப்பட வேண்டும் என்ற கட்டாயம் நீக்கப்பட்டு, கிராம சேவையாளர்களின் அனுமதியுடன், அவர்களின் உடல்களைத் தகனம் செய்ய நடவடிக்கை எடுக்கப்படுவதும் அப்பத்தான ஏற்பாடு என்று அவர் சுட்டிக்காட்டியுள்ளார். இவற்றை விஞ்ஞானபூர்வ கண்ணோட்டத்தில் நோக்கும் போது மீண்டும் ஒரு தொற்றுப் பரவல், பேரலையாக - பெருந்தொற்றாக - நாட்டைச் சூழ்ந்து கொள்வதற்கு வாய்ப்பு இருப்பதாகவே தோன்றுகிறது.

தடுப்பூசி வெறுமனே மரணம் சம்பவிப்பதில் இருந்தும், நோய்த் தீவிரத்தில் இருந்தும், பாதுகாக்குமே தவிர, பரவலைக் கட்டுப்படுத்துவதில் பயனுறுதி மிக்கதல்ல என்ற கூற்றும் -

நோய்த்தொற்று எண்பது வீதமானோரில் வெளிப்படாது என்ற சூழ்நிலையில் தொற்றுக் காவிகளாக அவர்கள் சமூகத்தில் சாதாரணமாக நடமாட சகல வாய்ப்புகளும் உள்ளன என்று எச்சரிக்கையும் - நாடு போதிய முன் கவனிப்பின்றி, பொது முடக்கத்தில் இருந்து விடுபட்டு, கட்டுப்பாடுகள் தளர்த்தப்பட்டு, இருக்கின்றதோ என்ற சந்தேகத்தை ஏற்படுத்துகின்றன. இது, வினையை விலைக்கு வாங்கும் ஏற்பாடு போலவே தோன்றுகின்றது.

# அரச சேவை முன்னெடுப்பு வெளியானது சுற்றுநிருபம்

அரச சேவைகளை வழமை போல முன்னெடுப்பதற்கான சுற்றுநிருபம் வெளியிடப்பட்டுள்ளது.

நாட்டில் அமுல்படுத்தப்பட்டிருந்த தனிமைப்படுத்தல் ஊரடங்குச் சட்டம் நேற்று (வெள்ளிக்கிழமை) அதி காலையுடன் நீக்கப்பட்டது.

இதனையடுத்து, அரச சேவைகளை வழமை போல முன்னெடுக்க தீர்மானிக்கப்பட்டது.

இந்த நிலையிலேயே, இதற்கான சுற்றுநிருபம் வெளியிடப்பட்டுள்ளது.

அதற்கமைய - அத்தியாவசிய சேவைகளைத் தடையின்றி முன்னெடுத்துச் செல்வதற்கு தேவையான ஆளணியினரை அடையாளம் கண்டு, கடமைக்கு அழைக்கப்பட வேண்டும்.

அவ்வாறு ஊழியர்களைச் சேவைக்கு அழைக்கும் அதிகாரம் நிறுவன பிர

தானிகளுக்கு அளிக்கப்பட்டுள்ளது.

உத்தியோகபூர்வ வாகனங்களைக் கொண்டுள்ளவர்கள் மற்றும் நிறுவனத்தால் வழங்கப்படும் போக்குவரத்து வசதிகளைப் பெற்றுக்கொள்ளும் ஊழியர்களுக்கு மேற்படி நியதி பொருந்தாது.

அவர்கள் வழமை போலக் கடமைக்குச் சமூகமளிக்க முடியும்

இவ்வாறு கடமைகளுக்கு அழைக்கப்படும் அதிகாரிகளைத் தவிர்த்த மற்றைய அனைவரும் ஒன்லைன் முறைமை ஊடாகக் கடமையாற்ற வேண்டும்

கடமைகளுக்காக அலுவலகத்துக்கு அழைக்கப்படும் ஊழியர்கள் பணியல்லாநாள்களில் ஒன்லைன் முறைமை ஊடாகக் கடமையாற்ற வேண்டும்

இவ்வாறு கடமைக்கு அழைக்கப்படும் அதி

காரிகள் மற்றும் ஒன்லைன் முறைமை ஊடாகக் கடமையாற்றும் ஊழியர்களுக்கான வசதிகள் வழங்குதல் மற்றும் அவசியமான சந்தர்ப்பங்களின்போது வேறு இடங்களில் கடமையாற்ற தற்காலிகமாக வாய்ப்பளிக்கும் அதிகாரம் அமைச்சின் செயலாளர் மற்றும் நிறுவன பிரதானிகளுக்கு அளிக்கப்பட்டுள்ளது.

கார்ப்பினிகள், பாலூட்டும் தாய்மார்கள், விசேட நோய் நிலைமைகளைக் கொண்டவர்களைக் கடமைக்கு அழைக்க வேண்டாம்.

அவ்வாறானவர்களின் சேவை கட்டாயம் தேவைப்படும் சந்தர்ப்பங்களில் மாதிரி அவர்கள் கடமைக்குச் சமூகமளிக்கவும்.

வீடு செல்லவும் விசேட கால எல்லை மற்றும் வசதிகளை வழங்க நிறுவனத்தால் நடவடிக்கை எடுக்கப்பட வேண்டும்.

## உலக சிறுவர்தின நிகழ்வுகள் மன்னாரில் சிறப்புற நடந்தன

மன்னார் - மாந்தை மேற்கு பிரதேச செயலகத்தில் உலக சிறுவர் தின நிகழ்வு நேற்று (வெள்ளிக்கிழமை) சிறப்பாக இடம்பெற்றது.

மாந்தை மேற்கு பிரதேச செயலகத்தின் கேட்போர் கூடத்தில், சிறுவர் மற்றும் மகளிர் பிரிவின் ஏற்பாட்டில் பிரதேச செயலாளர் டெனிசியஸ் கனியூட் அரவிந்தராஜ் தலைமையில் இந்த நிகழ்வு இடம்பெற்றது.

இதன்போது, உதவி பிரதேச செயலாளர் எஸ்.டி.லக்ஷன் மற்றும் கிராம அலுவலர், அபிவிருத்தி உத்தியோகத்தர்கள், சிறுவர் கழக சிறுவர்கள் கலந்து கொண்டனர்.

இந்த நிகழ்வில் கலந்துகொண்ட சிறுவர்களுக்கு பலா மரக்கன்றுகள் வழங்கப்பட்டமையுடன், பிரதேச செயலக வளாகத்துக்குள் மர நடனுகையும் நடைபெற்றமை குறிப்பிடத்தக்கது.

## இராணுவத்தின் 72 ஆவது வருட நிறைவு முன்னிட்டு பொரளையில் சிறப்பு பிரார்த்தனை



இராணுவத்தின் 72 ஆவது வருட நிறைவு விழாவை முன்னிட்டு சிறப்பு பிரார்த்தனைகள் நேற்று (வெள்ளிக்கிழமை) இடம்பெற்றன.

இந்த நிகழ்வை முன்னிட்டு ஆரம்பிக்கப்பட்டிருள்ள சர்வமத வழிபாடுகளின் ஓர் அங்கமாக இராணுவத்தின் எதிர்கால செயற்பாடுகளுக்கு ஆசி வேண்டி கிறிஸ்தவ மத வழிபாடுகள் பொரளை அனைத்து புனிதர்கள் தேவாலயத்தில் இடம்பெற்றது.

இந்த நிகழ்வின் பிரதம விருந்தினராக பாதுகாப்பு பதவி நிலை பிரதானியும் இராணுவத் தளபதியுமான ஜெனரல் சவேந்திர சில்வா கலந்துகொண்டார்.

இராணுவ கிறிஸ்தவ சங்கத்தின் தலைவர் மேஜர் ஜெனரல் ஷிரான் அபேசேகர மற்றும் அதன் உறுப்பினர்களால் ஏற்பாடு செய்யப்பட்டிருந்த நிகழ்வில், பூஜை மற்றும் ஆராதனைகள் வண. பேராசிரியர் அண்டனி

தலைமையில் இடம்பெற்றன. மேலும், இயேசுவின் மகத்துவத்தையும் அவருடைய தெய்வீக ஆசீர்வாதங்களையும் பற்றிப் பேசும் அறிமுகத்துக்குப் பிறகு இராணுவ கிறிஸ்தவ சங்கம் ஏற்பாடு செய்த சிறப்பு நன்றி வழங்கும் விழா நடைபெற்றது. இதன்பின்னர் இராணுவத் தளபதி, அனைத்து சேவை உறுப்பினர்கள், இராணுவத்தினர் உள்ளிட்டோரை இராணுவக் கொடி மற்றும் அனைத்து படைப்பிரிவுக் கொடிகளுடன் உள்ளே அழைத்து வந்து, புனிதப் பகுதியில் உள்ள பலிபீடத்தின் அடிவாரத்தில் ஆசி வழங்கப்பட்டது.

இதேவேளை போர்க்களங்களிலும் ஏனைய இடங்களிலும் இறந்த அனைத்து போர்வீரர்களின் சாந்திக்கான பிரார்த்தனைகளும் இடம்பெற்றமை குறிப்பிடத்தக்கது.

# அமெரிக்காவில் கொரோனா சாவு ஏழு லட்சத்தைக் கடந்தது

அமெரிக்காவில் கொரோனா வைரஸ் தொற்றுக் குள்ளாகிப் பலியானவர்களின் எண்ணிக்கை 7 லட்சத்தைக் கடந்தது. நேற்று வெள்ளிக்கிழமை 7 லட்சம் மரணங்கள் என்ற மோசமாக மைல்கல்லை அமெரிக்கா எட்டியது.

கடந்த ஒரு வாரத்தில் மட்டும் தினசரி சராசரியாக 2,000 க்கும் மேற்பட்ட இறப்புகள் பதிவாகியுள்ளன.

உலகெங்கும் கொரோனா மரணங்கள் 50 லட்சத்தை நெருங்கிவரும் நிலையில் உலகின் ஒட்டுமொத்த கொரோனா மரணங்களில் 14% அமெரிக்காவில் பதிவாகியுள்ளது. அத்துடன், உலக கொரோனா தொற்றாளர்களில் 19வீதமானவர்கள் அமெரிக்காவில் பதிவாகியுள்ளனர்.

அமெரிக்காவில் வேகமாகப் பரவும் டெல்டா திரிவால் மீண்டும் தொற்று நோய்தீவிரமடைந்துள்ளது. கடந்த வாரத்தில் தினசரி சராசரியாக 106,400 தொற்று நோயாளர்கள் அமெரிக்காவில் பதிவாகியுள்ளனர்.

சமீபத்திய வாரங்களில் தேசிய மருத்துவமனைகளில் அனுமதிக்கப்பட்ட தொற்று நோயாளர் தொகையில் சற்று வீழ்ச்சி ஏற்பட்டாலும் சில மாநிலங்கள், குறிப்பாக நாட்டின் தென் பகுதியில் தொற்று நோயாளர் தொகை கணிசமாக அதிகரித்து, நாட்டின் சுகாதாரத் துறையில் பாரிய அழுத்தங்களை




ஏற்படுத்தியுள்ளது.

தொற்று நோயின் தீவிரத்துக்கு மத்தியில் 65 வயதுக்கு மேற்பட்டோர் மற்றும் நோயெதிர்ப்பு சக்தி குறைந்தவர்களுக்கு 3 ஆவது பூஸ்டர் தடுப்பூசி போடும் நடவடிக்கையை அமெரிக்கா ஆரம்பித்துள்ளது. அமெரிக்க ஜனாதிபதி ஜோ பைடன் கடந்த திங்களன்று பூஸ்டர் தடுப்பூசியைப் பெற்றுக்கொண்டார். தகுதியான அனைவரும் பூஸ்டர் தடுப்பூசியைப்

போட்டுக் கொள்ள வேண்டிய அவசியத்தை அவர் வலியுறுத்தினார்.

அமெரிக்காவிலும் மற்ற நாடுகளிலும் பலர் இதுவரை இரண்டு தடுப்பூசிகளையும் பெறாததுள்ள நிலையில் அமெரிக்காவில் பூஸ்டர் எனப்படும் மூன்றாவது தடுப்பூசி போடப்படுவது குறித்து சில தரப்புக்கள் விமர்சனம் வெளியிட்டுள்ளன. எனினும் அமெரிக்கர்களைப் பாதுகாக்கும் திட்டத்தின் அடிப்படையில் பூஸ்டர் தடுப்பூசித் திட்டத்தை பைடன் அறிவித்தார். அமெரிக்க நோய் கட்டுப்பாடு மற்றும் தடுப்பு மையங்களின் தரவுகளின்படி, அமெரிக்க மக் கள்தொகையில் சுமார் 56% பேர் இதுவரை இரண்டு தடுப்பூசிகளையும் பெற்றுள்ளனர். சுமார் 65% பேர் குறைந்தபட்சம் ஒரு தடுப்பூசியைப் பெற்றுள்ளமை குறிப்பிடத்தக்கது.



## பிரான்ஸ் முன்னாள் ஜனாதிபதிக்கு ஓராண்டு சிறைத் தண்டனை விதிப்பு



முறைகேடாக தேர்தல் நிதி பெற்ற வழக்கில் பிரான்ஸ் முன்னாள் ஜனாதிபதி நிக்கோலஸ் சர்கோஸிக்கு, ஓராண்டு சிறைத்தண்டனை விதிக்கப்பட்டுள்ளது.

எனினும் 66 வயதான நிக்கோலஸ் சர்கோஸி இந்த குற்றச்சாட்டை மறுத்தார். அவர் மேன்முறையீடு செய்வார் என்று அவரது வழக்கறிஞர் உறுதி செய்துள்ளார்.

கடந்த 2007ஆம் ஆண்டு முதல் 2012ஆம் ஆண்டு வரை பிரான்ஸ் ஜனாதிபதியாக கப்பொறுப்பு வகித்த சர்கோஸி, 2012ஆம் ஆண்டு நடைபெற்ற ஜனாதிபதித் தேர்தலில் மீண்டும் போட்டியிட்டார்.

அப்போது, அனுமதியளிக்கப்பட்ட 2.25 கோடி

யூரோக்களை விட அதிகமாக இரு மடங்கு தேர்தல் நிதி திரட்டினார் என அவர் மீது குற்றம் சாட்டப்படுகிறது.

இதுதொடர்பாக நடைபெற்று வந்த வழக்கில் அந்தக் குற்றச்சாட்டை உறுதிப்படுத்திய பாரிஸ் நீதிமன்றம், அவருக்கு ஓராண்டு சிறைத்தண்டனை விதித்தது.

அந்த ஓராண்டில், மின்னணு கண்காணிப்புக் கருவி பொருத்தப்பட்ட கைவளையத்துடன் அவரை வீட்டுக் காவலில் வைத்திருக்க நீதிமன்றம் அனுமதித்துள்ளது.

2012 ஆம் ஆண்டு மறுதேர்தலில், நிக்கோலஸ் சர்கோஸி, சோசலிஸ்ட் பிராங்கோயிஸ் ஹாலண்டேவிடம் தோற்றமை குறிப்பிடத்தக்கது.



## தாய்லாந்தில் வெள்ளம் ஏழு பேர் பரிதாபச் சாவு

தாய்லாந்தின் வெப்பமண்டலக் காவளிகளால் ஏற்பட்ட வெள்ளத்தில் குறைந்தது ஏழு பேர் உயிரிழந்துள்ளதோடு ஒருவரை காணவில்லை.

செப்டம்பர் 23ஆம் திகதி முதல் பெய்துவரும் கனமழையால் ஏற்பட்ட வெள்ளத்தில், நாட்டின் 76 மாநிலங்களில் 31, முக்கியமாக மத்திய மற்றும் வடகிழக்கில் 6,335 நகராட்சிகளில் வெள்ளம் புகுந்து 227,470 குடும்பங்களை பாதித்துள்ளது.

2011ஆம் ஆண்டில் கடுமையான வெள்ளம் மீண்டும் நிகழும் என்ற அச்சத்திற்கு பதிலளிக்கும் விதமாக, நாட்டின் பெரும்பகுதி மற்றும் அதன்

தலைநகரான பாங்காக்கில் வெள்ளம் சூழ்ந்தது. வானிலை ஆய்வு மையம் வியாழக்கிழமை மழை நிலைவரப்படி, தற்போதைய நிலைமை பத்து ஆண்டுகளுக்கு முன்பு இருந்ததை விட வித்தியாசமானது என்று கூறியது.

2011ஆம் ஆண்டு வெள்ளம் நாட்டின் சமீபத்திய வரலாற்றில் மிக மோசமான ஒன்றாகும். இது 815 பேரைக் கொன்றது மற்றும் பல பில்லியன் டொலர்கள் செலவாகும்.

தாய்லாந்தில் மே முதல் ஒக்ரோபர் வரையிலான மழைக்காலங்களில் வெள்ளம் ஏற்படுவது வழக்கம், ஆனால் வெப்பமண்டல பருவமழை சில பகுதிகளில் நீடிக்கும்.

## ஐ.நா. எங்களை அங்கீகரிக்க வேண்டும் தலிபான்கள் மீண்டும் கோரிக்கை

ஆப்கான் மக்கள் எங்களை ஆதரிக்கின்றனர். அதனால், ஐ.நாவும் எங்களை அங்கீகரிக்க வேண்டும் என்று தலிபான்கள் மீண்டும் கோரிக்கை விடுத்துள்ளனர்.

அண்மையில், ஐ.நாவின் நிரந்தரப் பிரதிநிதியாக ஆப்கானிஸ்தான் சார்பில் முஹம்மது சுஹைல் ஷாஹ்னை தலிபான்கள் நியமித்தனர். ஐ.நா. பொதுச் சபைக் கூட்டத்தில் பங்கேற்க தலிபான்கள் அனுமதி கோரினார். ஆனால், அவர்களுக்கு அனுமதி அளிக்கப்படவில்லை. அதேபோல், ஆப்கானின் முன்னாள் அரசின் ஐ.நா. பிரதிநிதியும் ஐ.நா. பொதுச் சபைக் கூட்டத்தில் பங்கேற்க இயலவில்லை.

இந்நிலையில், சுஹைல் ஷாஹ்னின் தனது டிவிட்டர் பக்கத்தில், 'காபூல் நிர்வாகம் இப்போது செயல்பாட்டில் இல்லை. இப்போது இங்கே செயல்படுவது இஸ்லாமிக் எமிரேட்ஸ் ஆஃப் ஆப்கானிஸ்தானின்

ஆட்சி. இந்த ஆட்சி ஓர் அரசாங்கத்துக்கான அத்தனை அம்சங்களையும் கொண்டுள்ளது. இதுதான் ஆப்கான் மக்களின் உண்மையான பிரதிநிதி. அதனால், எங்களுக்கு ஐ.நா. பொதுச் சபை கூட்டத்தில் பங்கேற்க தகுதி இருக்கிறது. எங்களை ஆப்கான் மக்கள் ஆதரிக்கின்றனர். ஆகையால் ஐ.நா. எங்களை அங்கீகரிக்க வேண்டும்' என்று பதிவிட்டுள்ளார். ஐ.நா. பொதுச்சபைக் கூட்டத்தில் பங்கேற்று உலகம் ஏற்கும் நாடாக ஆப்கானை உருவாக்க தலிபான்கள் விரும்பினர்.

அமெரிக்கா, சீனா மற்றும் ரஷ்யாவை உள்ளடக்கிய ஒன்பது பேர் கொண்ட ஐ.நா. குழுவுக்கு ஆப்கானின் கோரிக்கை அனுப்பப்பட்டது. ஆனால், இந்த முறை அதற்கு எவ்வித தீர்வும்கிட்டவில்லை. இருப்பினும் தொடர்ந்து முயற்சிகளைக் கைவிடாமல் தலிபான்கள் முயற்சியில் இறங்கியுள்ளனர்.



# எழுவர் விடுதலைக்கு தனிச் சலுகை என்பதை தன்னால் ஏற்க முடியாதாம் கார்த்தி சிதம்பரம்



7 தமிழர் விடுதலைக்கு மட்டும் தனிச் சலுகை என்பதை என்னாலும் காங்கிரஸ் கட்சியாலும் ஏற்றுக்கொள்ள முடியாது என சிவகங்கை நாடாளுமன்ற உறுப்பினர் கார்த்தி சிதம்பரம் தெரிவித்துள்ளார்.

புதுக்கோட்டை மாவட்டம் திருமயம் அருகே உள்ள விராட்சிலையில் நடைபெறும் ஒன்றிய கவுன்ஸிலர் இடைத்தேர்தலில் போட்டியிடும் தி.மு.க. வேட்பாளர் சுப்பிரமணியனை ஆதரித்து பரப்புரை செய்ய வந்த சிவகங்கை நாடாளுமன்ற உறுப்பினர் கார்த்தி சிதம்பரம் செய்தி யாளர்களிடம் பேசும்போது, 7 தமிழர் விடுதலைக்கு மட்டும் தனிச் சலுகை என்பதை என்னாலும் காங்கிரஸ் கட்சியாலும் ஏற்றுக்கொள்ள முடியாது. தமிழகத்தில் கொலை வழக்குகளில் தண்டிக்கப்பட்டு 25 ஆண்டுகளுக்கு மேல் சிறையில் இருக்கும் அனைவரும் விடுதலை செய்யப்பட வேண்டும் என சட்டம் இயற்றப்பட்டால் அதை நான் வரவேற்கிறேன்.

உள்ளாட்சித் தேர்தலில் தி.மு.கவின் வெற்றி பிரகாசமாக உள்ளது. நடிகர் கமலஹாசன் எனக்கு தாய்மாமன் முறை. அவர், தமிழகத்தில் மாற்றம் கொண்டுவர வேண்டுமென்றால் கட்சியைக் கலைத்துவிட்டு அரசியலில் இருந்து விலகி சமுதாய ஆர்வலராக சமுதாய குரலாக ஒலிக்க வேண்டுமே தவிர அவர், அரசியல் கட்சியை நடத்தி வெற்றி பெறுவார் என்ற நம்பிக்கை எனக்கு இல்லை.

கோடநாடு ஒரு மர்மதேசம். ஆங்கிலப் படகதாசிரியர்கள் கூட இதுபோன்ற கதைகளை எழுதி இருக்க முடியாது. எஸ்டேட் வாங்கியதே ஒரு மர்மம். அங்கு நடைபெற்ற சம்பவங்கள் ஒரு மர்மம். முன்னாள் முதல்வர் இறந்தவுடன் அங்கு பணியாற்றிய ஒவ்வொருவராக இறக்கிறார்கள். இதில் முழு விசாரணை நடத்தி குற்றவாளிகள் தண்டிக்கப்பட வேண்டும் என்று கூறியிருக்கிறார்.

## தி.மு.க. ஆட்சியில் சட்டம் ஒழுங்கு சீர்கேடு எடப்பாடி பழனிசாமி குற்றச்சாட்டு



கொண்டு எடுத்த நடவடிக்கைகள் காரணமாக குற்றங்கள் வெகுவாகக் கட்டுப்படுத்தப்பட்டன. தமிழகத்தில் தி.மு.க. ஆட்சி ஏற்பட்ட நாள் முதல் சர்வ சாதாரணமாக கொலை, கொள்ளை, திருட்டு, நகைப்பறிப்புச் சம்பவங்கள் நடந்த வண்ணம் உள்ளன எனச் செய்திகள் வெளியாகின்றன. இது மிகுந்த வேதனையை அளிக்கிறது. தி.மு.க. ஆட்சியில் சமூக விரோத சக்திகளின் அட்டகாசம் தலைவிரித்தாடுகிறது.

இந்த அரசின் இயலாமையை உணர்ந்த ஆளுநர், தமிழக காவல்துறை டி.ஜி.பியை அழைத்து வழங்கிய அறிவுரைக்குப்பின் சுமார் 12 ஆயிரம் பேர் கைது செய்யப்பட்டனர் எனச் செய்திகள் வந்துள்ளன.

இதில் இரண்டாயிரம் பேர் வரை கைது செய்யப்பட்டு சிறையில் அடைக்கப்பட்டனர் எனவும் மேலும் சுமார் 1,750 பேர் வரை நன்னடத்தை உறுதிமொழி பத்திரம் பெற்று விடுவிக்கப்பட்டுள்ளனர் எனவும் தெரிவிக்கப்பட்டுள்ளது. மீதமுள்ள சுமார் 8 ஆயிரம் நபர்கள் யார்? அவர்களது நிலை என்ன? அவர்கள் தற்போது எங்கு உள்ளார்கள்? என்று தெளிவாக தெரிவிக்கப்படவில்லை.

தாங்கள் ஆட்சிக்கு வந்தால் விடியல் பிறக்கும் என்று தி.மு.க. அளித்த வாக்குறுதிகளை நம்பி வாக்களித்த மக்கள், நாள்தோறும் விடிந்தால் என்ன தகாத சம்பவங்கள் தங்களை சுற்றி நடக்குமோ என்ற பாதுகாப்பற்ற நிலையில், பீதியில் உறைந்துபோய் இருக்கிறார்கள். தமிழகத்தில் சட்டம்-ஒழுங்கு மேலும் சீரழியாமல், மக்களை பாதுகாக்கும் பொறுப்பு இந்த ஆட்சியாளர்களுக்கு உண்டு என்பதை நினைவுபடுத்த விரும்புகிறேன். நாட்டில் பெருகி வரும் குற்றச் சம்பவங்களை ஒடுக்குவதும், கிரிமினல் களை அடக்குவதும், மக்களை சுதந்திரமாக பயமின்றி இயங்க வைப்பதும், காவல்துறையை தன் கையில் வைத்திருக்கும் முதலமைச்சரின் தலையாய கடமையாகும், என்று தெரிவித்துள்ளார்.

தி.மு.க. ஆட்சியில் சமூக விரோத சக்திகளின் அட்டகாசம் தலைவிரித்து ஆடுவதாக சட்டமன்ற எதிர்க்கட்சித் தலைவர் எடப்பாடி பழனிசாமி குற்றஞ்சாட்டியுள்ளார்.

இது குறித்து சட்டமன்ற எதிர்க்கட்சித் தலைவரும், முன்னாள் முதலமைச்சருமான எடப்பாடி பழனிசாமி வெளியிட்டுள்ள அறிக்கையில், தமிழகத்தில் நடைபெற்று வரும் கடந்த 5 மாத கால தி.மு.கவின் விடிய ஆட்சியில், சட்டம், ஒழுங்கு சீர்கேட்டை நடைபெற்று, சமூக விரோதிகளின் அட்டகாசம் அதிகரித்துள்ளது. உள்ளங்கை நெல்லிக்கனியாக உள்ளது. 2011 இல் ஜெயலலிதா ஆட்சிப் பொறுப்பை ஏற்றபோது, தமிழகத்தில் வடமாநில கொள்ளையர்கள் மற்றும் தமிழ்நாட்டு கிரிமினல்களின் அட்டகாசம் அதிகளவில் இருந்தது.

பொலிஸாருக்கு முழு சுதந்திரம் அளித்து, குற்றச் செயல்களில் ஈடுபடுவோர் மீது இரும்புக்கரம் கொண்டு கடும் நடவடிக்கை எடுக்கச் சொல்லி ஜெயலலிதா உத்தரவிட்டதன் காரணமாக குற்றவாளிகள் அடக்கி ஒடுக்கப்பட்டனர். கைது செய்யப்பட்டு தண்டனை பெற்றும் தரப்பட்டது. தமிழ் நாட்டில் சட்டம், ஒழுங்கு பேணி காக்கப்பட்டு, தமிழ்நாடு அமைதிப் பூங்காவாகத் திகழ்ந்தது. ஜெயலலிதாவைத் தொடர்ந்து, அ.தி.மு.க. அரசும் இரும்புக்கரம்



## வாய்ப்புகளுக்கான இடமாக இந்தியா முதலீட்டாளர்களுக்கு பிரதமர் மோடி அழைப்பு

டுபாய் எக்ஸ்போ 2020 ஆரம்ப நிகழ்ச்சியில் கலந்து கொண்டவர்களோடு இந்தியப் பிரதமர் மோடி காணொலித் தொடர்பாடல் தொடர்பும் மூலம் உரையாடினார். அப்போது அவர், இந்தியாவில் முதலீடு செய்ய அனைவருக்கும் அழைப்பு விடுத்தார்.

டுபாயில் எக்ஸ்போ 2020 உலக வர்த்தகக் கண்காட்சி நேற்று ஆரம்பமாகியது. அடுத்த ஆண்டு மார்ச் 31 ஆம் திகதி வரை தொடர்ச்சியாக பல்வேறு நிகழ்வுகள் மற்றும் சிறப்பம்சங்களுடன் இந்தக் கண்காட்சி நடைபெறவுள்ளது. ஐக்கிய அரபு இராச்சியம், இந்தியா உள்பட 192 நாடுகள் இந்தக் கண்காட்சியில் பங்கேற்கின்றன.

ஒவ்வொரு நாடுகளும் இங்கு தங்களுக்கென பிரத்யேக அரங்கங்களை அமைத்துள்ளன. தொழில்நுட்பங்கள், கலை, இசை மற்றும் பாரம்பரிய நிகழ்ச்சிகள் என சிறப்பம்சங்களுடன் தினமும் இந்தக் கண்காட்சி நடைபெறவுள்ளது.

இந்தியா அமைத்துள்ள

அரங்கில் கூடியிருந்தவர்களுடன் இந்தியப் பிரதமர் மோடி காணொலித் தொடர்பாடல் நுட்பம் மூலம் உரையாடினார். அப்போது அவர், "வர்த்தகம் செய்வதற்கு ஏற்ற நாடாக இந்தியா விளங்குவதுடன் அதிகபட்ச வளர்ச்சியையும் அளிக்கிறது. இங்கு முதலீடுகள் செய்ய அனைவரையும் திறந்த மனதுடன் வரவேற்கிறோம்.

இந்தியாவில் முதலீடு செய்வதன் வாயிலாக எங்கள் வளர்ச்சியில் நீங்களும் இணைய வருமாறு அழைக்கிறோம். இந்தியாவில் முதலீடு செய்யுங்கள் என நான் ஏன் அழைக்கிறேன் என்றால், இந்தியா வாய்ப்புகளுக்கான நிலமாக விளங்குகிறது.

கலை, வணிகம் தொழில் அல்லது கல்வித்துறையாக இருந்தாலும் சரி, கண்டுபிடிப்புக்கான வாய்ப்பு, கூட்டாளர்களுக்கான வாய்ப்பு, முன்னேறுவதற்கான வாய்ப்பு என அனைத்தும் இங்கே உள்ளன" என முதலீட்டாளர்களுக்கு அழைப்பு விடுத்தார்.

## எயார் இந்தியாவை டாடா சன்ஸ் நிறுவனம் வாங்கிய தகவலுக்கு இந்திய அரசு மறுப்பு

எயார் இந்தியா நிறுவனம் கடந்த 10 வருடங்களாக நஷ்டத்தில் இயங்கி வருவதாகவும், அதிக கடன்களில் அது மூழ்கியிருப்பதாகவும் தெரிவித்த இந்திய மத்திய அரசு, அந்த நிறுவனத்தை விற்பனை செய்யும் முயற்சியில் இறங்கியது. 60,000 கோடி ரூபா கடனில் சிக்கியிருப்பதாகத் தெரிவிக்கப்பட்ட எயார் இந்தியாவின் மொத்த அதிகாரத்தையும் தனியாருக்குக் கொடுக்கவும், கடன் நினைவையில் பெரும் பகுதியை அரசு ஏற்றுக்கொள்ளவும் முடிவு செய்து ஏல அறிவிப்பும் வெளியிடப்பட்டது.

இந்தநிலையில், எயார் இந்தியாவை வாங்க டாடா சன்ஸ் குழுமமும் முன்வந்தது. அந்த நிறுவனத்தின் ஏலத்திட்டத்தை இந்திய மத்திய அமைச்சர்கள் குழு ஏற்றதாகவும், உள்துறை அமைச்சர் அமித் ஷா தலைமையிலான குழு டாடாவின் திட்டத்துக்கு ஒப்புதல் அளித்ததாகவும் தகவல் வெளியானது. ஆனால், இந்த தகவலில் உண்மையில்லை என இந்திய மத்திய அரசு மறுப்புத் தெரிவித்துள்ளது. ஒப்பந்தங்கள் உறுதியானதும் முறைப்படி தகவல் வெளியிடப்படும் என்றும் அரசுத் தரப்பில் கூறப்பட்டுள்ளது.

# ஜி.எஸ்.பி. வரிச் சலுகையை இலங்கைக்கு வழங்க கூடாது



வடக்கு கிழக்கில் தமிழ் மக்களுடைய காணி அபகரிப்பு, காணாமல் போனவர்களின் பிரச்சினை, அரசியல் கைதிகள் விடுதலை, மணல் அகழ்வு மற்றும் மனித உரிமை மீறல்கள் போன்றவற்றுக்கு தீர்வு

சிவில் அமைப்புகளைச் சேர்ந்த குழுவினர் இந்த கோரிக்கையை விடுத்துள்ளனர். கிழக்கு மாகாணத்தில் திருகோணமலையில் இருந்து அம்பாறை பொத்துவில்

வழங்கப்படாமல் ஜி.எஸ்.பி. வரிச் சலுகை இலங்கைக்கு ஜரோப்பிய ஒன்றியம் வழங்கக் கூடாது என வடக்கு கிழக்கு பாதிக்கப்பட்ட மக்களும் சிவில் அமைப்பும் ஒன்றிணைந்து கோரிக்கை விடுத்துள்ளனர்.

மட்டக்களப்பு கிழக்கு உடக மன்றத்தில் நேற்று வெள்ளிக்கிழமை இடம்பெற்ற உடகவியலாளர் மாநாட்டில் கலந்து கொண்ட திருகோணமலை, அம்பாறை, மட்டக்களப்பு மாவட்டங்களைச் சேர்ந்த பாதிக்கப்பட்ட மற்றும்

வரையிலான பிரதேசங்களில் மணல் அகழ்வு இடம்பெற்றுவருவதுடன் காணாமல் போன எமது உறவுகளுக்கு இதுவரை அரசு தீர்வு பெற்றுத் தரவில்லை.

யுத்தம் முடிந்து புனர்வாழ்வு முகாமில் வைத்து இராணுவத்திடம் எமது உறவுகளை கையளித்தோம் அவர்களுக்கு என்ன நடந்துள்ளது தெரியவில்லை அவ்வாறே திருகோணமலை சம்பூரில் காலம்காலமாக நாங்கள் பயிர் மற்றும் வேளாண்மை செய்துவந்த காணிகளை கடற்படையினர் மற்றும் அனல்மின்னிலையத்துக்கு என ஆக்கிரமிக்கப்பட்டுள்ளது.

கடந்த காலத்தில் எமது உறவுகள் சுட்டுக்கொலை செய்யப்பட்ட இராணுவத்தை நீதிமன்றில் அடையாளம் காண்பித்தோம் ஆனால் வழக்கையே தள்ளுபடி செய்தனர்.

தொடர்ந்து சிறைகளில் எமது உறவுகள் அடைத்து வைக்கப்பட்டுள்ளனர். அந்த

அரசியல் கைதிகளை இதுவரை விடுதலை செய்யவில்லை.

மட்டக்களப்பு மயிலத்தனை மடுகால் நடைகளின் மேய்ச்சல்தரையை தற்போது கிழக்கு மாகாண ஆளுநரின் அனுசரணையுடன் சிங்கள மக்கள் ஆக்கிரமிக்கின்றனர். இவ்வாறு தொடர்ச்சியாக மனித உரிமை மீறல்கள் தொடர்ந்து இடம்பெற்று வருகின்றன.

எனவே யுத்தம் முடிந்து சமாதானம் என்று தெரிவிக்கின்றனர். ஆனால் எமது மக்கள் தொடர்ந்து பாதிக்கப்பட்டு வருகின்றனர்.

எனவே எமது மக்களின் அடிப்படை பிரச்சினைகளை இந்த அரசாங்கம் தீர்த்து வைக்காத நிலையில் இந்த வரிச் சலுகையான ஜி.எஸ்.பி. வரிச் சலுகையை இலங்கைக்கு வழங்க கூடாது என ஜரோப்பிய ஒன்றியத்திடம் கேட்டுக் கொள்கின்றோம் என தெரிவித்தனர்.

## வியாழநதிரன் எம்.பி.யின் வீட்டுக்கு முன் இடம்பெற்ற கொலை

### 'எனது பிள்ளையை அடித்து, சுட்டு கொன்று விட்டார்கள்' கொலை செய்யப்பட்டவரின் தாயார் கதறியமும் துயர்

"எனது பிள்ளையை அடித்து கொன்று விட்டு, சுட்டுப் போட பான்கள் இந்த கொடுமையைக் கேட்க ஆளில்லையா? எங்களுக்கு நீதி வேண்டும் என படுகொலை செய்யப்பட்ட மகாலிங்கம் பாலசுந்தரத்தின் தாயார் கதறிய முதுள்ளார்.



இராஜாங்க அமைச்சர் எஸ்.வியாழநதிரனின் வீட்டுக்கு முன்னால் அவரது மெய்ப்பாது காவலர் மேற்கொண்ட துப்பாக்கிச் சம்பவம் தொடர்பாக கைது செய்யப்பட்ட மெய்ப்பாது காவலரின் வழக்கு விசாரணை நேற்று நடைபெற்றது.

மட்டக்களப்பு நீதிவான் நீதிமன்ற பதில் நீதிவான் வீ.தியாகேசுவரன் முன்னிலையில் நேற்று வெள்ளிக்கிழமை வழக்கு எடுக்கப்பட்டு எதிர்வரும் 4 ஆம் திகதி திங்கட்கிழமை வரை சந்தேகநபரை விளக்கமறியலில் வைக்கும் மாறு பதில் நீதிவான் உத்தரவிட்டார்.

இந்த வழக்கு விசாரணைக்காக படுகொலை செய்யப்பட்ட மகாலிங்கம் பாலசுந்தரத்தின் தந்தையான வேலுப்போடி மகாலிங்கம், தாயாரான சின்னப்பிள்ளை ஆகியோர் நீதிமன்றத்தில் ஆஜரான பின்னர் உடகங்களுக்கு கருத்து தெரிவிக்கையில்

மேற்கண்டவாறு தெரிவித்தனர்.

ஒவ்வொரு வழக்கு விசாரணையின் போது மட்டக்களப்பு பொலிஸார் பார்க்க மாட்டினம் இதனை சி.ஜ.டிபிடம் கொடுக்குமாறு நீதிவான் தெரிவிக்கின்றார். ஆனால், அதற்கு பொலிஸார் ஒரு பதிலும் கொடுக்கின்றார்கள் இல்லை. ஓட்டோ காரர்தான் எனது பிள்ளையை கொலைக்கு கொடுத்தவன் அவனுக்கு எல்லாம் தெரியும் அவனை பிடிக்க வேண்டும்.

எனது மகன் படுகொலை செய்யப்பட்டு இன்று 100 நாட்கள் கடந்துள்ளன 8 ஆவது தடவையாக வழக்கு தவணை போகின்றது பொலிஸார் ஒன்றும் தெரிவிக்கவில்லை ஏறாவுர் பொலிஸார் தலைமையில் விசாரணை இடம்பெறுகின்றது.

அவர்கள் பணக்காரர் அரசியல் வாதிநாங்கள் ஏழைகள் என்பதால் எதுவும் நடக்கவில்லை இந்த கொடுமையைக் கேட்க ஆளில்லையா எனது மகனின் படுகொலைக்கு நீதி வேண்டும் என படுகொலை செய்யப்பட்டவரின் தாயாரான மகாலிங்கம் சின்னப்பிள்ளை கண்ணீர்மல்க தெரிவித்தார்.

இதேவேளை கடந்த ஜூன் மாதம் 21ஆம் திகதி இராஜாங்க அமைச்சர் எஸ்.வியாழநதிரனின் மெய்ப்பாதுகாவல் பொதுமகன் மீது துப்பாக்கி கூடு நடாத்தியதில் 34 வயதுடைய மகாலிங்கம் பாலசுந்தரம் என்பவர் உயிரிழந்தார்.

அதனையடுத்து அவரது மெய்ப்பாதுகாவலர் கைது செய்யப்பட்டு, நீதிமன்ற உத்தரவின் பிரகாரம் தொடர்ந்து விளக்கமறியலில் வைக்கப்பட்டுள்ளார் என்பது குறிப்பி



## இணையவழி கற்றல் நிலைய திறப்பு விழா

மட்டக்களப்பு கல்வி வலயத்திற்கு மட்டக்களப்பு இந்து கல்லூரி தேசிய பாடசாலையில் சுகாதார நடைமுறைகளை பின்பற்றி மட்டு வலயக் கல்வி பணிப்பாளர் சுஜாத்தா குலேந்திரகுமார் தலைமையில் இணையவழி கற்றல் நிலைய திறப்பு விழா நேற்று இடம்பெற்றது.

சுவிட்சர்லாந்து அரசாங்கத்தின் அரசு சார்பற்ற நிறுவனமொன்றினால் மாணவர்களின் கற்றல் செயற்பாட்டை இலகுவாக்கும் வகையிலும் பாதுகாப்புடனும் விரும்பிய நேரத்திலும் முன்னெடுக்கும் முகமாக 20 லட்சம் ரூபா செலவில் இந்த இணையவழி திறன் கற்றல் நிலையத்தை மாவட்ட அரசாங்க அதிபர் க. கருணாகரன் திறந்து வைத்தார்.

இங்கு மட்டு மாவட்டத்தின் பின்தங்கிய பிரதேச கல்வி வலயங்களுக்கான மாணவர்களின் கற்றல் செயற்பாட்டுக்கான 250 பள்ளிச் சீட்டு செலுத்திகள் உரிய கல்வி

வலயங்களுக்கு அதிதியால் வழங்கி வைக்கப்பட்டது. இதே போன்று கிழக்கு மாகாணத்திலுள்ள 100 பாடசாலைகளுக்கு வழங்கப்படவுள்ளது.

இங்கு மேற்கொள்ளப்படவுள்ள இணையவழி கற்றல் தொடர்பாக விருந்தினர்களுக்கு எடுத்துரைக்கப்பட்டது.

மட்டு கல்வி வலயத்திற்கு சுவிட்சர்லாந்து அரசு சார்பற்ற நிறுவனத்தால் 3 லட்சம் ரூபா பெறுமதியான திறன் கற்றல் திரை 2 வழங்கி வைக்கப்பட்டது. இந்நிகழ்விற்கு கிழக்கு மாகாண கிராமிய கைத்தொழில் திணைக்கள பணிப்பாளர் எஸ். தனஞ்செயன், கிழக்கு மாகாண ஸ்டீட் சைல்ட் நிறுவன பணிப்பாளர் ஏ.கஜன், மணமுனை வடக்கு பிரதேச செயலாளர் வி.வாசுதேவன், மாவட்ட திட்டமிடல் பணிப்பாளர் புண்ணியமூர்த்தி, பாடசாலை அதிபர் ஆகியோர் கலந்து கொண்டனர்.

### Personal English Classes

**K Ganesh (BA.Pera)**  
விரிவாக விளக்கமாக அவரவரது நிலையிலிருந்து  
**Grade 7- GCE OL AL**  
பட்டதாரிகள்,  
தொழில்புரிவோர்  
**Spoken Grammar**  
கற்கமுடியும்.

**077 766 8725**  
நாவிப்பாடி, மாழிப்பாளையம்

## நான்கு கால்களுடன் பிறந்த கோழிக்குஞ்சு

அம்பாறை மாவட்டம் கல்முனைக்குடி பிரதேசத்தின் கடற்கரைப்பள்ளி வீதியில் அமைந்துள்ள வீடொன்றில் நான்கு கால்களுடன் பிறந்த கோழிக்குஞ்சு அனைவரது கவனத்தையும் ஈர்த்துள்ளது.

வீட்டு உரிமையாளரால் நாட்டுக் கோழி வளர்ப்பதற்காக அடைவைக்கப்பட்ட முட்டைகளிலிருந்து நான்கு கால்களை உடைய 2 நாட்களையான இக்கோழிக்குஞ்சு பார்ப்பதற்கு வியப்பாகவுள்ளது.

ஏழு கோழிக்குஞ்சுகள் பிறந்துள்ள நிலையில் அதில் ஒன்றே

இவ்வாறு பிறந்துள்ளது என வீட்டு உரிமையாளர் தெரிவித்துள்ளார். இந்த கோழிக்குஞ்சை பார்வையிட அயலவர்கள் ஆவலுடன் படையெடுக்க ஆரம்பித்துள்ளனர்.



# ஆப்கானிஸ்தான் பெண்கள் கால்பந்தாட்ட அணிக் கு புகலிடம் வழங்க போர்த்துக்கல் அரசு தீர்மானம்



ஆப்கானிஸ்தானில் கடந்த மாதம் தலிபான் படையினர் முழுமையாக ஆட்சியைக் கைப்பற்றினார்கள். ஏற்கனவே தலிபான்கள் ஆட்சியில் இருந்தபோது கடுமையான கட்டுப்பாடுகளை விதித்திருந்தனர். பெண்கள் சம்பந்தப்பட்ட விளையாட்டுப் போட்டிகள் எதுவும் நடக்கக்கூடாது என்பது அவற்றில் முக்கியமானதாகும். பெண்கள் எந்தப் பொது நிகழ்ச்சிகளிலும் பங்கேற்க கூடாது என்றும் அவர்கள் தடை விதித்திருந்தனர். அதை மீறுபவர்களுக்கு கடுமையான

தண்டனைகளையும் அவர்கள் வழங்கியிருந்தனர். இப்போது மீண்டும் ஆட்சிக்கு வந்துள்ள தலிபான்கள் கட்டுப்பாடுகளை மெல்ல மெல்ல அதிகரித்துவரும் நிலையில், முன்புபோலவே கொடுமையான தண்டனைகளையும் வழங்கலாம் என்று எதிர் பார்க்கப்படுகிறது. அதன் காரணமாக பெரும்பாலான விளையாட்டு வீரர், வீராங்கனைகள் ஆப்கானை விட்டு வெளியேறியுள்ளனர். தலிபான்களுடைய ஆட்சியில் இல்லாத காலப்பகுதி

யில் கட்டமைக்கப்பட்ட ஆப்கானிஸ்தானின் பெண்கள் கால்பந்தாட்ட அணி, சர்வதேச ரீதியில் பிரபலமாக செயல்பட்டு வந்தது. தலிபான்களுக்குப் பயந்த அவர்களும் நாட்டை விட்டு ஆஸ்திரேலிய விமானப்படை உதவியுடன் வெளியேறினார்கள். அவர்கள் தற்போது போர்த்துக்கல் நாட்டில் உள்ளனர். அந்த வீராங்கனைகளுக்கு தங்களது நாட்டில் புகலிடம் கொடுப்பதாக போர்த்துக்கல் அரசு அறிவித்துள்ளது.

இதுபற்றி அவர்கள் கூறும்போது, 'நாங்கள் இப்போது பாதுகாப்பாக உணர்கிறோம். சுதந்திரப் பறவைகளாக மாறியிருக்கிறோம்' என்று தெரிவித்துள்ளனர்.

நாங்கள் ஆப்கானிஸ்தானில் இருந்திருந்தால் தலிபான்கள் என்ன வேண்டுமானாலும் செய்திருக்கலாம். எங்கள் உயிருக்கு அங்கே உத்தரவாதம் கிடையாது என்று 15 வயதான ஆப்கான் கால்பந்தாட்ட வீராங்கனையான சாரா கூறியிருக்கிறார். நாங்கள் திறமையான கால்பந்து வீராங்கனைகளாக வரவேண்டும் என்பதே எங்களது கனவாக இருந்தது. ஆப்கானிஸ்தானில் தொடர்ந்து இருந்திருந்தால் எங்கள் கனவு தகர்ந்திருக்கும். இப்போது போர்த்துக்கல் நாடு எங்களுக்கு அடைக்கலம் கொடுத்திருப்பதால் நாங்கள் தொடர்ந்து விளையாடி எங்கள் திறமையை வெளிப்படுத்துவோம். உலகில் மிகச்சிறந்த வீராங்கனைகளாக மாறி என்றாவது ஒருநாள் எங்கள் நாட்டுக்குத் திரும்பிச் செல்வோம் என்றும் அவர் நம்பிக்கை தெரிவித்துள்ளார்.



## ஐ.பி.எல். கிரிக்கெட் தொடரில் நேற்று கொல்கத்தாவை வீழ்த்தியது பஞ்சாப்!

ஐ.பி.எல். தொடரின் நேற்றைய 45 ஆவது லீக் போட்டியில் பஞ்சாப் கிங்ஸ் அணி 5 விக் கெட்டுக்கொள்ள வெற்றிபெற்றுள்ளது.

டுபாயில் நடைபெற்ற இந்தப் போட்டியில், பஞ்சாப் கிங்ஸ் அணியும் கொல்கத்தா ரைட் ரைடர்ஸ் அணியும் மோதியிருந்தன. நாணயச் சுழற்சியில் வெற்றிபெற்ற பஞ்சாப் கிங்ஸ் அணி முதலில் களத்தடுப்பை மேற்கொள்ளத் தீர்மானித்தது.

முதலில் துடுப்பெடுத்தாட அழைக்கப்பட்ட கொல்கத்தா ரைட் ரைடர்ஸ் அணி 20 ஓவர்கள் நிறைவில், 7 விக் கெட்டுக்கொண்டது. 165 ஓட்டங்களைப் பெற்றுக்கொண்டது. வெங்கடேஷ் ஜயர் 67 ஓட்டங்களை

யும் ராகுல் திரிபத்தி 34 ஓட்டங்களையும் எடுத்தனர். பஞ்சாப் அணியின் அர்ஸ்தீப் சிங் 3 விக் கெட்டுக்கொண்டது. ரவி பிஷ்னோய் 2 விக் கெட்டுக்கொண்டது. வீழ்த்தினார்.

இதனைத் தொடர்ந்து களமிறங்கிய பஞ்சாப் கிங்ஸ் அணி 19.3 ஓவர்கள் நிறைவில் 5 விக் கெட்டுக்கொண்டது. இழந்து வெற்றி இலக்கையடைந்தது. அணித்தலைவர் கே.எல். ராகுல் 67 ஓட்டங்களையும் மயங்க அகர்வால் 40 ஓட்டங்களையும் எடுத்தனர். கொல்கத்தா அணியின் வருண் சக்கரவர்த்தி 2 விக் கெட்டுக்கொண்டது. வீழ்த்தினார். இந்தப்போட்டியின் ஆட்டநாயகனாக கே.எல். ராகுல் தெரிவுசெய்யப்பட்டார்.



தெற்காசிய கால்பந்தாட்டச் சம்மேளன (சாவ்) சம்பியன்ஷிப் 2021 தொடரின் ஆரம்பப் போட்டியில் இலங்கை அணி பங்களாதேஷ் அணியிடம் 1-0 என தோல்வியடைந்துள்ளது. பங்களாதேஷின் தேசிய கால்பந்தாட்ட அரங்கில் நடைபெற்ற இந்தப் போட்டியில், ஆரம்பம் முதலே பங்களாதேஷ் வீரர்கள் தமது ஆதிக்கத்தைச் செலுத்தினர். இலங்கை அணியில் வீரர்களின் நிலைகளில் பல மாற்றங்கள் மேற்கொள்ளப்பட்டிருந்ததால், மாற்றப்பட்ட வீரர்கள் தமது புதிய நிலைகளில் விளையாடுவதில் சற்று தடுமாற்றத்தோடு இருந்ததை

பதற்கான தீவிரமான முயற்சிகளை மேற்கொண்டது. இலங்கை அணி, தனக்குக் கிடைத்த ஒரு சிறப்பான வாய்ப்பை வீணடித்தது. முதல் பாதி நிறைவில் இரு அணிகளும் 0 - 0 என்று சமநிலையில் இருந்தன. இரண்டாம் பாதி ஆரம்பமாகி 10 நிமிடங்களுக்குள் இலங்கை அணியின் பெனால்டி எல்லைக்குள் வைத்து இலங்கையின் தடுப்பாட்ட வீரர் டக்ஸன் பியுஸ்லனின் தவறுக்கு அவருக்கு இரண்டாவது மஞ்சள் அட்டை காட்டப்பட்டு, பங்களாதேஷ் அணிக்கு பெனால்டி

உதைக்கான வாய்ப்பும் வழங்கப்பட்டது. இரண்டு மஞ்சள் அட்டை பெற்றதால், மைதானத்திலிருந்து டக்ஸன் பியுஸ்லன் வெளியேற்றப்பட்டார். பெனால்டி வாய்ப்பைப் பெற்ற பங்களாதேஷ் அணியின் பின்கள வீரர் தொபொ பர்மான் அதை கோலாக்க, பங்களாதேஷ் அணி 1-0 என முன்னிலை பெற்றது. இதன் பின்னர் 10 வீரர்களுடன் விளையாடிய இலங்கை அணி தீவிரமான முயற்சிகளை மேற்கொண்டாலும் பங்களாதேஷின் தடுப்பாட்டத்தை முறியடித்து கோலடித்த முடியவில்லை. போட்டி நிறைவில் பங்களாதேஷ் அணி 1-0 என்ற கணக்கில் வெற்றி பெற்றது. இலங்கை அணி தனது அடுத்த போட்டியில் நேபாள நாட்டு அணியினை எதிர்வரும் 4 ஆம் திகதி எதிர்கொள்ளவுள்ளது

## மஞ்சள் அட்டை எச்சரிக்கை ரொனால்டோவுக்கு விடுப்பு

ரசிகர்களை நோக்கி மேலாடையை எறிந்ததால்



ஐரோப்பிய சம்பியன்ஸ் லீக் கால்பந்தாட்டத் தொடர் பல்வேறு நாடுகளில் நடந்து வருகிறது. இதில் மன்செஸ்டரில் நடந்த எவ் பிரிவு லீக் ஆட்டத்தில் இங்கிலாந்தின் மன்செஸ்டர் யுனைடெட்டும் ஸ்பெயினின் வில்லாரியாலும் மோதியிருந்தன.

விறுவிறுப்பான இந்த ஆட்டத்தின் கடைசி நிமிடத்தில் மன்செஸ்டர் அணியின் நட்சத்திரவீரர்கிறிஸ்டியானோரொனால்டோ கோலடித்து அசத்தினார். இதனால் யுனைடெட் அணி 2-1 என்ற கோல் கணக்கில் வெற்றி பெற்றது.

கோலடித்ததும் வெற்றியின்

ஆர்ப்பரிப்பில் மேலாடையைக் கழற்றிச் சுழற்றிய ரொனால்டோ அதை ரசிகர்களை நோக்கி வீசினார். இதையடுத்து அவருக்கு நடுவர் மஞ்சள் அட்டை காட்டி எச்சரித்தார். மைதானத்துக்குள் மேலாடையைக் கழற்றிய கொண்டாட்டத்துக்காக அண்மைய நாள்களில் ரொனால்டோ பெற்ற இரண்டாவது மஞ்சள் அட்டை இதுவாகும். இந்தப் போட்டியில் களமிறங்கியதன் மூலம் சம்பியன்ஸ் லீக் வரலாற்றில் 178 ஆட்டங்களில் விளையாடி, அதிகமான போட்டிகளில் பங்கேற்றவர் என்ற சாதனையை 36 வயதான ரொனால்டோ படைத்தார்.

## சாவ் தொடரின் முதல் போட்டியில் பங்களாதேஷிடம் இலங்கை தோல்வி

அவதானிக்க முடிந்தது. முதல் பாதியில் இரு அணியும் கோலெ தனையும் அடிக்காவிட்டாலும் பங்களாதேஷ் அணி கோலடிப்பதற்கான தீவிரமான முயற்சிகளை மேற்கொண்டது. இலங்கை அணி, தனக்குக் கிடைத்த ஒரு சிறப்பான வாய்ப்பை வீணடித்தது. முதல் பாதி நிறைவில் இரு அணிகளும் 0 - 0 என்று சமநிலையில் இருந்தன. இரண்டாம் பாதி ஆரம்பமாகி 10 நிமிடங்களுக்குள் இலங்கை அணியின் பெனால்டி எல்லைக்குள் வைத்து இலங்கையின் தடுப்பாட்ட வீரர் டக்ஸன் பியுஸ்லனின் தவறுக்கு அவருக்கு இரண்டாவது மஞ்சள் அட்டை காட்டப்பட்டு, பங்களாதேஷ் அணிக்கு பெனால்டி

# நஷ்ட ஈட்டை பெற்றுக்கொள்ளவா நாங்கள் வீதியில் போராடினோம்?

## உதயச்சந்திரா கேள்வி

மரணச்சான்றிதழ் மற்றும் நஷ்ட ஈட்டை பெற்றுக்கொள்ளவா நாங்கள் இத்தனை காலம் வீதியில் போராடினோம்? என மன்னார் மாவட்ட வலிந்து காணாமல் ஆக்கப்பட்டோர் சங்கத்தின் தலைவி மனுவல் உதயச்சந்திரா கேள்வி எழுப்பியுள்ளார்.

சர்வதேச சிறுவர் தினத்தை முன்னிட்டு மன்னார் மாவட்ட வலிந்து காணாமல் ஆக்கப்பட்டோர் சங்கத்தின் ஏற்பாட்டில் மன்னாரில் நேற்று (வெள்ளிக்கிழமை) காலை மன்னாரில் ஊடகச் சந்திப்பு இடம்பெற்ற போதே அவர் இவ்வாறு தெரிவித்தார்.

தொடர்ந்து கருத்து தெரிவித்த அவர் -

எங்களுக்குப் பின் உள்ள படங்களில் காணப்படுகின்ற சிறுவர்கள் அனைவரும் தாய், தந்தையுடன் வருகை தந்து இராணுவத்திடம் சரணடைந்த நிலையில் காணாமல் ஆக்கப்பட்டுள்ளனர்.

சர்வதேச சிறுவர் தினத்தை எத்தனையோ இடங்களில் மகிழ்வாக அனுஷ்டிக்கின்றனர். ஆனால் தமிழர்களாகிய நாங்கள் சிறுவர் தினத்தை துக்க தினமாக அனுஷ்டிக்கின்றோம்.

எமது சிறுவர்கள் பலர் காணாமல் போயுள்ளனர். எமது பிள்ளைகள் காணாமல் ஆக்கப்பட்டுள்ள நிலையில் நாங்கள் எவ்வாறு சிறுவர் தினத்தைக் கொண்டாட முடியும்? குறித்த சிறுவர்கள் தாய் தந்தையுடன் ஓமந்தையை தாண்டி வந்தவர்கள். அவர்கள் காணாமல் போயுள்ளனர்.

துணியில் சுற்றிக் கொண்டு வந்த குழந்தை ஒருவர் கூட காணாமல் ஆக்கப்பட்டுள்ளார். அந்தக் குழந்தைக்கு என்ன



தெரியும்? கூட்டிக்கொண்டு போன குழந்தை மற்றும் பெற்றோர் இன்று உயிருடன் உள்ளார்களா? இல்லையா? என்பது கூட தெரியாது. இந்த நிலையில் சிறுவர் தினத்தை துக்க தினமாக அனுஷ்டிக்கின்றோம்.

காணாமல் ஆக்கப்பட்ட எமது பிள்ளைகள், உறவுகளும் கிடைக்கும் வரை எந்த தினமாக இருந்தாலும் துக்க தினமாகவே அனுஷ்டிப்போம்.

மேலும் காணாமல் ஆக்கப்பட்டவர்களுக்கு மரணச் சான்றிதழ் வழங்குகிறேன் என ஜனாதிபதி கூறியுள்ளார். காணாமல் ஆக்கப்பட்ட எமது பிள்ளைகளுக்கும் உறவுகளுக்கும் மரணச்சான்றிதழ் வழங்க அவர் யார்?

மரணச்சான்றிதழ் மற்றும் நஷ்ட ஈட்டை பெற்றுக்கொள்ளவா நாங்கள் இத்தனை காலம் வீதியில் போராடினோம்?

அதனை எடுக்க வேண்டிய முறைகள் எமக்குத் தெரியும். காணாமல் ஆக்கப்பட்டவர்களின் உறவினர்களாகிய எமது போராட்டம் சர்வதேச நாடுகளுக்கே தெரியும்.

எமது பிள்ளைகளை மீட்க நாம் முன்னெடுக்கும் சகல நடவடிக்கைகளும் சர்வதேச நாடுகளுக்கு தெரியும். இந்த நிலையில் புலம்பெயர்ந்த தமிழர்களுடன் ஜனாதிபதி பேச

உள்ளார் எனத் தெரிவித்துள்ளார்.

முதலில் பிள்ளைகளையும், உறவுகளையும் காணாது தேடி அலையும் உறவுகளாகிய எங்களுடன் கதையுங்கள். நாங்கள் பிச்சை கேட்கவில்லை. உயிரோடு தந்த எமது பிள்ளைகளையே திருப்பிக் கேட்கின்றோம்.

உயிரிழந்த பிள்ளைகளுக்காக நாங்கள் போராடவில்லை. உயிருடன் உங்களிடம் ஒப்படைத்த பிள்ளைகளைக் கேட்டு போராடுகின்றோம்.

எங்களுக்கு நீதி கிடைக்க வேண்டும். பிள்ளைகள் உயிருடன் இருக்கின்றனரா? இல்லையா என்பது ஜனாதிபதிக்குத் தெரியும். பிள்ளைகள் இறந்திருந்தால் எங்கே இறந்தது? எப்படி இறந்தது என்பதைத் தெரிவிப்புகள். அதன் பின்னர் மரணச் சான்றிதழ் பெற்றுக் கொள்வதா, இல்லையா? என்று தீர்மானிப்போம்.

உலக நாடுகளை ஏமாற்றுவது போல் எங்களையும் ஏமாற்ற வேண்டாம் என அவர் மேலும் தெரிவித்துள்ளார்.

இந்த ஊடக சந்திப்பில் மன்னார் மாவட்ட வலிந்து காணாமல் ஆக்கப்பட்டோர் சங்கத்தின் பிரதிநிதிகளும் கலந்து கொண்டிருந்தமை குறிப்பிடத்தக்கது.

## தடுப்பூசி பெற்றமையை உறுதிசெய்யும் சோதனை மன்னாரில் முன்னெடுப்பு

மன்னார் மாவட்டத்திலுள்ள அனைத்து பொதுச் சுகாதார வைத்திய அதிகாரி பிரிவுகளிலும், நேற்று (வெள்ளிக்கிழமை) காலை முதல் கொரோனா தடுப்பூசி பெற்றுக் கொண்டமையை உறுதி செய்யும் சோதனைகள் முன்னெடுக்கப்பட்டு, தடுப்பூசி பெற்றுக் கொண்டமைக்கான தடுப்பூசி அட்டை பரிசீலிக்கப்பட்டுள்ளது.

மேற்படி சோதனை நடவடிக்கைகளை, பொதுச் சுகாதார வைத்திய அதிகாரிகள் மற்றும் பொதுச் சுகாதாரப் பரிசோதகர்கள் இணைந்து முன்னெடுத்துள்ளனர்.

கடந்த 41 நாட்களாக அமுல்படுத்தப்பட்ட தனிமைப்படுத்தல் ஊரடங்குச் சட்டம், நேற்று அதிகாலை 4 மணிக்கு நீக்கப்பட்டுள்ள நிலையில், மன்

னார் மாவட்ட மக்களின் இயல்பு நிலை வழமைக்கு திரும்பியுள்ளது.

இந்த நிலையில் மாவட்டத்தின் சகல சுகாதார வைத்திய அதிகாரி பிரிவுகளிலுள்ள வர்த்தக நிலையங்களில் கடமையாற்றும் பணியாளர்கள், பொதுப் போக்குவரத்து சேவையை மேற்கொள்ளும் பயணிகள், பணியாளர்கள் மற்றும் வாடகை போக்குவரத்தை மேற்கொள்ளும் பணியாளர்கள் ஆகியோருக்கு தடுப்பூசி பெற்றுக் கொண்டமையை உறுதி செய்யும் சோதனைகள் மேற்கொள்ளப்பட்டன.

தனிமைப்படுத்தல் சட்டத்தின் ஊடாக வழங்கப்பட்டுள்ள அதிகாரங்களுக்கு அமைய, சுகாதாரத்துறையினரால் இந்த நடவடிக்கைகள் முன்னெடுக்கப்பட்டு வருகின்றன.

## வளர்ப்பு நாய் கடித்து குடும்பஸ்தர் உயிரிழப்பு

யாழ்ப்பாணம்-அச்சவேலி பகுதியில் வளர்ப்பு நாய் கடித்ததில் நீர்வெறுப்பு நோய்க்குள்ளான குடும்பஸ்தர் ஒருவர் உயிரிழந்துள்ளார்.

அச்சவேலி தோப்பு பகுதியைச் சேர்ந்த வைரமுத்து வசந்தராசா (வயது 44) என்ற 3 பிள்ளைகளின் தந்தையே இவ்வாறு உயிரிழந்துள்ளார். குறித்த நபருக்கு கடந்த மாதம் வளர்ப்பு நாய் கடித்துள்ளது.

அதனைத் தொடர்ந்து சில நாட்களாக தடுமாற்றம், தண்ணீரை கண்டால் பயம் போன்ற நிலை உருவானமையால் அச்சவேலி வைத்தியசாலையில் சிகிச்சைக்காக

சேர்க்கப்பட்டிருந்தார்.

அதன் பின்னர் அங்கிருந்து மேலதிக சிகிச்சைகளுக்காக யாழ்ப்பாணம் வைத்தியசாலையில் சேர்க்கப்பட்ட நிலையில் நேற்று முன்தினம் (வியாழக்கிழமை) அவர் உயிரிழந்துள்ளார்.

நாய் கடித்த நிலையில் உரிய தடுப்பூசியை பெறாதமையால் நீர் வெறுப்பு நோய்க்குள்ளாகி அவர் உயிரிழந்துள்ளார் என மரண விசாரணையில் தெரிவிக்கப்பட்டுள்ளது.

இதே வேளை அவரை கடித்த வளர்ப்பு நாய், கடித்த மறுநாளே உயிரிழந்திருந்தமை குறிப்பிடத்தக்கது.



## தடுப்பூசி பெறுவதற்கு இளைஞர்கள் தயக்கம்

### அரசு மருத்துவ அதிகாரிகள் சங்கம்

20 முதல் 30 வயதுக்குட்பட்டவர்களில் பெரும்பாலானவர்கள் கொரோனா தடுப்பூசிகளைப் பெற்றுக் கொள்ள தயக்கம் காட்டுகின்றனர் என அரசு மருத்துவ அதிகாரிகள் சங்கம் தெரிவித்துள்ளது.

கொழும்பில் நடைபெற்ற ஊடகவியலாளர் சந்திப்பில் பேசிய போதே அரசு மருத்துவ அதிகாரிகள் சங்கத்தின் செயலாளர் வைத்தியர் செனாலப் பெர்னாண்டோ இதனைத் தெரிவித்தார்.

20 முதல் 30 வயதுக்குட்பட்ட 33 லட்சம் இளைஞர்களில் மிக குறைந்த அளவிலானவர்களுக்கே தடுப்பூசி செலுத்தப்பட்டுள்ளதாகவும் அவர் குறிப்பிட்டார்.

எனவே தங்களையும் தங்கள் அன்புக்குரியவர்களையும் பாதுகாப்பதற்காக இளைஞர்களும் விரைவில் தடுப்பூசி செலுத்திக்கொள்ள வேண்டும் என்றும் அவர் கேட்டுக் கொண்டார்.

## நல்லிணக்க முயற்சி, பயங்கரவாத தடை சட்டம்; ஐரோப்பிய தூதுக்குழுவுக்கு அரசு விளக்கமளிப்பு

இலங்கையில் நல்லிணக்க நடவடிக்கைகளின் முன்னேற்றம், பயங்கரவாதத் தடுப்புச் சட்டத்தின் மீளாய்வு, சிவில் சமூகத் துடனான ஈடுபாடு, நிலையான அபிவிருத்தி மற்றும் மனித உரிமைகள் சபையுடனான இலங்கையின் ஒத்துழைப்பு ஆகியவை தொடர்பாக ஐரோப்பிய தூதுக்குழுவுக்கு அரசாங்கம் விளக்கமளித்துள்ளது.

நேற்று (வெள்ளிக்கிழமை) ஐரோப்பிய ஒன்றிய தூதுக்குழுவுடன் நடைபெற்ற சந்திப்பிலேயே வெளிநாட்டலுவல்கள் அமைச்சர் பேராசிரியர் ஜி.எல்.பீரிஸ் இந்த விடயங்கள் தொடர்பாகத் தெளிவுபடுத்தினார்.

மேலும் ஐரோப்பிய ஒன்றியம் - இலங்கை ஆகியவற்றுக்கிடையிலான ஒத்துழைப்புடன் தொடர்பான விடயங்களின் முன்னேற்றம் தொடர்பாக வெளிநாட்டலுவல்கள் அமைச்சர் ஜி.எல்.பீரிஸ் புதுப்பிக்கப்பட்ட தகவல்களையும் வழங்கினார்.

ஐரோப்பிய ஒன்றியத்துடனான இலங்கையின் உறவுகள் பொருளாதார மற்றும் அபிவிருத்தி ஒத்துழைப்பு உட்பட பரந்த அளவிலானதும் மற்றும் பரஸ்பரம் நன்மை பயப்பதுமாகும் என அமைச்சர் இதன் போது குறிப்பிட்டார்.

ஐரோப்பிய ஒன்றியம் இலங்கையின் இரண்டாவது பெரிய ஏற்றுமதி இடமாக இருப்பதால் (2020 இல்), ஐரோப்பிய ஒன்றிய ஜி.எஸ்.பி. பிளஸ் வரிச் சலுகையின் நேர்மறையான பங்களிப்பையும், நாட்டின் சமூகங்களின் வாழ்வாதாரத்தை மேம்படுத்துவதில் அதன் நன்மைகளையும் அமைச்சர் எடுத்துரைத்தார். அமைச்சருடனான கலந்துரையாடல்



களில், இலங்கைக்கும் ஐரோப்பிய ஒன்றியத்துக்கும் இடையிலான பலதரப்பட்ட ஈடுபாட்டை வரவேற்ற ஐரோப்பிய ஒன்றியம் தூதுக்குழு, தொடர்ச்சியான ஒத்துழைப்பை உறுதி செய்தது.

இந்த விஷயத்தின் போது, ஐரோப்பிய ஒன்றியம் - இலங்கை கூட்டு ஆணைக்குழு செயன்முறை மற்றும் ஜி.எஸ்.பி. பிளஸ் வரிச் சலுகை மூன்றாம் சுழற்சி மீளாய்வு செயன்முறை (2020/2021) தொடர்பான சந்திப்புக்களில் ஐரோப்பிய ஒன்றியத்தின் தூதுக்குழு பங்கேற்றது. இந்த சந்திப்புக்களில் 30 இற்கும் மேற்பட்ட வரிசை முகவர்களைக் கொண்ட அரசாங்கத்தின் பரந்த அளவிலான பங்குதாரர்கள் கலந்து கொண்டனர். இந்தத் தூதுக்குழு, ஐரோப்பிய ஆணைக்குழு மற்றும் ஐரோப்பிய வெளி நடவடிக்கை சேவையின் சிரேஷ்ட அதிகாரிகளை உள்ளடக்கியிருந்ததுடன், இந்த விஷயம் ஐரோப்பிய ஒன்றியத் துடனான இலங்கையின் தொடர்ச்சியான ஈடுபாட்டின் ஒரு பகுதியாகும்.